



BORD LI JIRREGOLA L-KERA

**MAGISTRAT
DR. JOSEPH GATT LL.D.**

Udjenza ta' nhar it-Tnejn, 11 ta' Diċembru 2023

Rikors Nru: 143/2017JG

Nru fuq il-Lista: 6

George Cassar (K.I. 363335M)

vs

Andrew Magro

Il-Bord;

Ra r-rikors promotur datat 30 ta' Ottubru 2017¹ flimkien mad-dokumenti hemm annessi, fejn intalbet ir-ripreża ta-fond 1, Sqaq Numru 1, Triq Sant' Anna, Qrendi u dan għar-raġunijiet imfissra fir-rikors promotur, senjatament morożita ta hlas tal-kera u tentar ta' tibdiliet fil-fond in kwistjoni mingħajr kunsens tas-sid.

Ra d-digriet ta' dan il-Bord kif qabel presedut datat 8 ta' Novembru 2017².

¹ A fol 1 *et seq* tal-proċess

² A fol 6 tal-proċess.

Ra r-risposta tal-intimat datata 5 ta' Marzu 2018³, fejn, *ad litteram*, gie eċċepit hekk:

Illi t-talba tar-rikorrent kif kontenuta fir-rikors fl-ismijiet premessi għar-ripreza tal-fond nru. 1, Sqaq nru. 1, Triq Sant'Anna, Qrendi, hi infondata fil-fatt u fid-dritt u dan għar-raġunijiet hawn taht imsemmija:

- 1. Illi kuntrarjament għal dak allegat fir-rikors l-esponent dejjem ħallas il-keru u dan jew billi ta l-flus tal-keru direttament lir-rikorrent inkella billi wara r-rifjut tar-rikorrent li jaċċetta l-ħlas tal-keru lilu dovut dan il-ħlas gie depozitat taht l-awtorita' tal-Qorti kompetenti.*
- 2. Illi fi kwalsiasi kaz, kif inhu msemmi fir-rikors promutur, l-unika darba li saret talba mir-rikorrent għal-ħlas tal-keru tal-fond de quo kien permezz tal-ittra uffiċċjali tas-6 ta' Settembru 2012, li kif inhu wkoll imsemmi wkoll fir-rikors promutur, giet imwiegħba permezz tal-ittra uffiċċjali tal-esponent tas-17 ta' Settembru 2012. Il-keru għall-iskadenzi imsemmija fl-istess ittra uffiċċjali kienu ġew imħallsa u dan skont riċevuti maħruġa mir-rikorrent stess filwaqt li dik għas-sena 2012/2013 giet depozitata taht l-awtorita' tal-Qorti kompetenti.*
- 3. Illi fi kwalsiasi kaz, meta gie ipprezentat ir-rikors promutur fit-30 ta' Ottubru 2017, kull ammont li seta' kien dovut lir-rikorrent qabel it-30 ta' Ottubru 2012 kien preskritt u dan a tenur tal-art. 2156(c) tal-Kodiċi Ċivili (Kap 16 tal-Ligijiet ta' Malta).*
- 4. Illi kif ser joħroġ ċar waqt is-smieġħ tal-provi f'din il-kawza r-rikorrent kien qed jipprova jilgħab logħba billi ma jzommx il-keru*

³ A fol 70 et seq tal-proċess.

kull meta hu ġie avvicinat biex jagħmel dan sabiex ikun jista' jonsob lill intimat bħala li hu moruz fil-ħlas tal-keru. Madankollu l-esponent ma waqax f'din in-nassa tal-esponent peress li wara kull skadenza ta' keru li ma ġietx aċċettata mir-rikorrent l-esponent iddepozita l-ammont ta' keru dovut taħt l-awtorità tal-Qorti kompetenti.

- 5. Illi t-tentattiv li wieħed jagħmel alterazzjonijiet strutturali mhux ksur tal-kundizzjonijiet tal-kirja. Se mai hu t-tibdil strutturali effettiv kif spjegat fil-ġurisprudenza nostrali li mhux permess mill-ligi u li jista' jammonta għal-ksur tal-kundizzjonijiet tal-kirja.*
- 6. Illi effettivament l-esponent m'għamel l-ebda tibdil strutturali fil-fond de quo. Li għamel l-esponent kien li neħħa xi xorok u xi ġebel perikolanti u dan biex l-esponent ma jsofrax dannu f'persuntu u fil-mobbli tiegħu go fond li għandu mijjiet ta' snin. It-tneħħija tal-periklu mhux biss hu dritt tal-esponent, izda talli wkoll hu dritt tal-esponent li jew jitlob lir-rikorrent biex jsewwilu l-ħsara hu stess a spejjez tiegħu jew inkella jsewwi l-ħsara l-esponent u jnaqqas l-ispiza mill-ħlas tal-keru mingħajr ma din toġħla.*

Għaldaqstant l-esponent jitlob umilment li t-talbiet tar-rikorrent jiġu miċhuda bl-ispejjez kontra l-istess rikorrent.

Ra x-xhieda ta' Marika Cassar u d-dokumenti eżebiti minnha⁴.

Ra x-xhieda ta' Oliver Magro, rappreżentant tal-Awtorità tal-Ippjanar u ta' Michael Cassar⁵.

⁴ Magħmula fis-seduta tat-3 ta' Mejju 2018.

⁵ Magħmula fis-seduta tal-10 ta' Lulju 2018.

Ra l-affidavit tar-rikorrent⁶.

Ra x-xhieda ulterjuri ta' Marica Cassar⁷.

Ra dak li seħħ fl-udjenja tat-3 ta' Dicembru 2018⁸ fejn ġew maħtura il-Periti Mario Cassar u David Pace.

Ra d-digriet ta' dan il-Bord kif qabel presedut datat 29 ta' Jannar 2019⁹ fejn fuq talb tar-rikorrent, l-Perit Mario Cassar ġie mibdul mal-Perit Marie Louise Caruana Galea.

Ra r-rapport peritali datat 20 ta' Marzu 2019¹⁰.

Ra n-nota tar-rikorrent b'mistoqsijiet lill-periti¹¹.

Ra n-nota bi twegibiet għal dawn il-mistoqsijiet, ipprezentata fit-18 ta' Frar 2020¹².

Ra x-xhieda ta' Andrew Magro¹³.

Ra x-xhieda in kontro-eżami tal-intimat¹⁴.

⁶ Nota a fol 121 tal-proċess.

⁷ Magħmula fis-seduta tat-3 ta' Dicembru 2018.

⁸ Verbal a fol 158a tal-proċess.

⁹ A fol 160 tal-proċess.

¹⁰ A fol 177 *et seq* tal-proċess.

¹¹ Nota tinsab a fol 192 tal-proċess.

¹² Nota tinsab a fol 203 tal-proċess. Dan seħħ wara li t-twegibiet ipprezentati qabel ma kienux kompluti.

¹³ Magħmula waqt is-seduta tal-14 ta' Ġunju 2021.

¹⁴ Magħmula waqt is-seduta tal-25 ta' Ottubru 2021.

Ra x-xhieda in kontro-eżami tar-rikorrent¹⁵.

Ra x-xhieda ta' Maria Lourdes Magro u Jeffrey Magro¹⁶.

Ra x-xhieda in kontro-eżami tal-intimat.

Ra l-ħatra tal-President ta' Malta datata 5 ta' Marzu 2023 magħmula ai termini tal-artikolu 16 tal-Kapitolu 69 tal-Liġijiet ta' Malta¹⁷.

Ra l-assenjazzjoni datata 9 ta' Marzu 2023 tal-Prim Imħallef fejn il-kawżi precedentement mismugħa minn dan il-Bord presedut mill-illum Imħallef Dr Josette Demicoli ġew assenjati lil dan il-Bord kif issa presedut¹⁸.

Sema' t-trattazzjoni finali tal-avukati rispettivi¹⁹.

Ra l-atti proċesswali kollha.

Ikkunsidra

Illi qabel xejn, kif ġie senjalat fl-*iter* proċesswali hawn fuq riprodott, din id-deċiżjoni qiegħda tingħata minn dan il-Bord kif illum presedut u mhux kif kien presedut waqt is-smiegħ ta' dawn il-proċeduri. Dan il-fatt waħdu ma kien ta' l-

¹⁵ Magħmul fis-seduta tas-7 ta' Frar 2022.

¹⁶ Magħmula fis-seduta tad-9 ta' Mejju 2022.

¹⁷ A fol 417 tal-proċess.

¹⁸ A fol 418 *et seq* tal-proċess.

¹⁹ Waqt is-seduta tad-29 ta' Mejju 2023, liema trattazzjoni ġiet debitament registrata u traskritta u tibda a fol 424 tal-proċess.

ebda xkiel sabiex dan il-Bord kif hawn issa presedut jagħlaq dan il-ġudizzju hu. Tassew, argumenti fejn ġie attakkat proċess ġudizzjarju minhabba kambjament fil-ġudikant ġew kemm il-darba miċhuda²⁰. F'dan il-każ ma kien hemm xejn nieqes mill-atti u kollox kien traskritt²¹. Meta dan il-Bord inġhata proċedimenti fejn ħass li kellu jerga' jisma xi aspett tal-proċeduri qabel m'ghadda ghas-sentenza, hekk għamel²².

Illi madanakollu, huwa utli li jsir rijepilogu brevi tax-xhieda miġjuba f'dan il-każ.

²⁰ F'dan ir-rigward issir referenza għas-sentenza fl-ismijiet **George Galea vs Maria Carmela sive Marica Baldwin**, (App Ċiv Nru: 90/14/1) mogħtija mill-Qorti tal-Appell (Sede Superjuri) nhar il-11 ta' Ottubru 2022 fejn ġie ritenut hekk: "*Din il-Qorti titlaq billi tgħid illi l-fatt waħdu li l-Imħallefli ddecieda ssentenza fl-ewwel istanza ma kienx l-Imħallefli sema' l-provi ma jgħibx b'daqshekk in-nullita' tas-sentenza appellata*". Issir referenza wkoll għal dak li kien ġie awtorevolment deċiż fis-sentenza fl-ismijiet **Anthony Mifsud et vs Victor Calleja**, (Appell Ċivili Numru. 354/2003/1) mogħtija mill-Qorti tal-Appell (Sede Inferjuri) nhar ild-9 ta' Jannar 2008 u ċioé: "*...l-appellanti jitolqu mill-punt li jiccensuraw lill ewwel Qorti talli din ma semgħatx il-provi viva voce iżda qagħdet fuq it-traskrizzjonijiet tax-xhieda għa kompilati flatti. Huma, b' dan, jikkontendu illi l-Qorti ma kellhiex l-"ahjar prova" għal liema jirreferi l-Artikolu 559 tal-Kapitolu 12. Bir-rispett dovut dan l-argument hu għal kollox fallaci, ġuridikament. Ibda biex, kieku kellu jigi accettat dak sottomess mill-appellanti jkun ifisser illi kull darba li ġudikant jissostitwixxi ġudikant iehor il-provi jridu jinstemgħu ex novo, b' hela ta' energija, dilungar u spejjez zejda. Barra minn hekk, tali deduzzjoni tirrifletti negattivament fuq id-dehen tal-ġudikant sostitut għax ikun ifisser li dan, għaladarba ma jkunx sema' hu l-provi viva voce, ma jkunx jista' jagħmel ġudizzju għaqli ta' l-ezami u l-valutazzjoni tax-xhieda li tkun traskritta. Tali ragonament, jekk accettat, certament jinnewtralizza għal kollox il-htiega tar-rakkoljiment tal-provi permezz ta' Affidavits jew permezz ta' l-Assistenti Ġudizzjarji, u dan kontra l-volonta tal-legislatur li kkreja d-disposizzjonijiet relattivi dwarhom.*" Per komplettezza akkademika mbaġħad, il-Bord jirreferi għas-sentenza fl-ismijiet **Albert Noel Portelli et vs Paola Developments Limited et**, (Appell Ċivili Numru. 1466/2001/1) mogħtija mill-Qorti tal-Appell (Sede Superjuri) nhar it-3 ta' Novembru 2006 fejn, b'ton qawwi, ġie enunċjat is-segwent *dictum*: "*Bil-fatt waħdu li, minhabba esigenzi ta' tqassim ta' doveri, il-kawza għaddiet minn ġudikat għal iehor, ma għandux necessarjament iwassal għal dak li donnhom qegħdin jinsinwaw l-appellanti, bla ma pero' jispesifikaw xejn utli jew ta' sostanza. Bl-istess argument, li kieku wiehed kellu jabbraccjah, lanqas din il-Qorti ma jmissha allura tiddeciedi dwaru! Riflessjonijiet bla bazi ta' din ix-xorta ftit jagħmlu gieh lil min jasserihom u certament, ma jghinu xejn għar-rizoluzzjoni gusta u serena ta' procedura ġudizzjarja bħal dik in kawza.*"

²¹ F'dan il-każ, it-trattazzjoni finali instemgħet minn dan il-Bord kif issa mpoġġi.

²² Hekk per eżempju seħħ fejn instab li għalkemm kienet saret trattazzjoni orali finali, din ma kienitx traskritta, il-Bord talab li din terġa sseħħ. Issir referenza għad-digriet ta' dan il-Bord fl-ismijiet **Anthony Borg et vs Carmelo Buhagiar et**, (Rik Nru: 232/2022) mogħti nhar it-3 ta' Mejju 2023.

Illi f'dawn il-proċeduri xehdet Marika Cassar. In eżami²³ tispjega li hija tiġi t-tifla tar-rikorrenti. Tgħid li l-intimat ilu jikri għal-diversi snin il-fond mertu ta' dawn il-proċeduri, u l-kera (li fiż-żmien kienet għaxar liri Maltin fis-sena) tithallas fil-15 ta' Awwissu ta' kull sena, bil-quddiem. Fis-sena 2012 huwa ġie biex iħallas il-kera, f'Awwissu u hija nfurmatu li l-kera kienet ta' mija, hamsa u tmenin Ewro (€185) skond il-liġi. Infurmatu wkoll li għas-sena 2010 u 2011 huwa kien hallas bin-nieqes u b'hekk talbitu d-differenza. L-intimat infurmaha li ma riedx iħallas la d-differenza u wisq anqas li jibda jħallas skond il-liġi. Għadda żmien u baqgħet ma tħallsitx u b'hekk marru għandu avukat huma. Intbagħtet ittra f'dan is-sens. F'Settembru, wara li kien irċieva l-ittra għal-ħlas, l-intimat mar għand ir-rikorrent fejn reġa' saqsa kif ha jibqgħu iżda ma offra l-ebda ħlas. Imbagħad irċevew ċedola ta' depożitu fl-4 ta' Ottubru 2012. Tgħid li mbagħad baqaw jirċievu ċedoli. Fis-sena 2017 imbagħad irċevew ittra mill-Awtorità tal-Ippjanar fejn ġew mgħarrfa b'applikazzjoni għat-twaqqiegh u bini f'din il-propjeta', u ċioé dik mertu ta' dawn il-proċeduri. Huma marru fil-fond, sabuħ imbexxaq u għalhekk għajtu lill-intimat, dan ma rrispondiex. Daħlu biex jaraw jekk ġarax xi ħaġa u sabu li l-post kien inbidel, b'tali mod li tneħħiet kamra, saqaf u anke ħitan. Hija ħadet numru ta' ritratti li ġew eżebiti wkoll. Tgħid li qatt ma rċevew xi ilmenti dwar l-istat tal-ħitan. Huma kienu mgħarrfa biss b'xi problemi fix-xorok. Mistoqsija mill-Bord tgħid li huma ma kienux mgħarrfa b'dan ix-xogħol, jew il-ħtieġa tiegħu. Id-depożizzjoni ġiet sospiża. F'seduta sussegwenti²⁴ tikkjarifika xi brani mit-testimonjanza preċedenti tagħha. In kontro-eżami mbagħad tikkonferma li mis-sena 2012 kienet hi li bdiet tiehu ħsieb il-kirja. Tgħid li fis-sena 2012 hi mhux irrifjutat il-kera, iżda m'aċċettatx l-ammont li kien qiegħed jippretendi l-intimat. Imbagħad l-ammont mitlub ġie depożitat.

²³ Xhieda tibda a fol 20 tal-proċess.

²⁴ Dika tat-3 ta' Diċembru 2018, xhieda tibda a fol 100 tal-proċess.

Illi f'dawn il-proċeduri xehed ukoll Oliver Magro, bħala rappreżentant tal-Awtorità tal-Ippjanar. In eżami²⁵ jispjega li kienet ġiet sottomessa applikazzjoni fit-2 ta' Ottubru 2017, mill-intimat, sabiex jitneħħew travi perikoluż, tneħħija ta' hitan u sabiex jinbena sular addizzjonali b'kamra tal-bejt. Peress li applikant kien indikat li huwa m'huwiex is-sid, l-intimat ġie dirett jinnotifika lir-rikorrent bl-istess applikazzjoni. Fit-2 ta' Jannar 2018, il-Perit tal-intimat kien biddel il-proposti u talab sanzjonar tax-xogħol. Din l-applikazzjoni ġiet irtirata fid-9 ta' Lulju 2018 għaliex il-ħlas tal-ipproċessar ma tħallasx. Saż-żmien tax-xhieda tiegħu ma kienx inħareġ avviz ta' infurzar u dan għaliex l-uffiċjal ma kienx għadu mar jispezzjona. Jikkonferma li kienet saret oġġezzjoni mir-rikorrent. In kontro-eżami²⁶ (għalkemm l-eżami kien ġie sospiż), jikkonferma li permess għandu ħajja ta' hames snin. Bit-talba għall-sanjonzar ikun ifisser li dak mitlub qabel ikun ġie rtirat. L-Awtorità ma tarax mal-Perit jekk dan gābx kunsens mill-klijent tiegħu.

Illi xehed ukoll Michael Cassar. In eżami²⁷, jgħid li huwa t-tifel tar-rikorrent. Jagħti spjega tar-ritratti minnu eżebiti. Jgħid li meta ġew infurmati bl-applikazzjoni tal-Awtorità huma marru għandi is-sur Magro biex ikellmu. Sabu l-bieb imbexxaq u daħlu iżda l-intimat ma kienx hemm. Hemmhekk ra li kienu bdew xi xogħolijiet. Jgħid li kien hemm biss saqaf wieħed li kien ilmenta magħhom dwaru, iżda dwar il-bqija tax-xogħolijiet ma kienu ġew nfurmati b'xejn. In kontro-eżami fl-istess seduta jikkonferma li l-post huwa wieħed antik. Ma jafx jgħid jekk ix-xorok waqawx waħedhom. Jikkonferma lit-taraġ hemm għadu. Dwar il-fatt li kamra minnhom kienet kċina jgħid li oħtu hekk qaltlu. Jgħid li l-intimat dejjem bil-kummiedji biex jħallas il-kera. Jagħlaq billi jikkonferma li oħtu kienet qiegħda tiegħu ħsieb il-ħlas tal-kera.

²⁵ Xhieda tibda a fol 57 tal-proċess.

²⁶ A fol 63 tal-proċess.

²⁷ Xhieda tibda a fol 89 tal-proċess.

Illi xehed ukoll ir-rikorrent. Fl-affidavit tiegħu²⁸ jispjega li huwa sid il-fond mertu ta' dawn il-proċeduri, li kien wiret minn għand kuġina tiegħu. Jgħid li huwa qatt ma ta permess lill-intimat sabiex jagħmel xi xogħolijiet fil-post u li għalkemm kien iħalli f'idejn Marika Cassar (it-tifla tiegħu) sabiex tieħu ħsieb il-kera, kien baġhat ittra uffiċjali u l-intimat ma hallas kif mitlub.

Illi r-rikorrent, in kontro-eżami²⁹ jgħid li l-ħlas tal-kera dejjem kien f'idejn it-tifla tiegħu. Jgħid li kien għamel perjodu ma jhallasx iżda jinsa jikkonferma meta. Kien hemm drabi fejn mar hu stess għan l-intimat sabiex jithallas iżda ma kien ikun hemm ħadt. Jgħid li meta ntbagħtet ittra uffiċjali huwa ma rċieva l-ebda risposta. Fuq ħafna mistoqsijiet jgħid li hu ma jafx għax kien iħalli f'idejn it-tifla. Hu ma marx jara x-xogħolijiet li qalulu t-tfal bihom. Jikkonferma li l-intimat kien qallu li kien hemm xi xorok maqsuma, għalkemm imbagħad jgħid li dan kien xriek wiehed.

Illi xehed ukoll l-intimat. In eżami³⁰ jgħid li huwa daħal jgħix fil-fond fis-sena 1878 jew 1879. Il-kera kienet ta' għaxar liri (LM10) fis-sena. Sussegwentement kien wirtu r-rikorrent. Ġie eżebit ktieb tal-kera. Jgħid li wara lir-rikorrent sar is-sid il-kera, huwa kien iħallas lit-tifla l-aktar. F'xi żmien ġie infurmat li l-kera kienet żdiedet għal għoxrin lira (Lm20) fis-sena., u huwa beda jhallas ħamsin (50) Ewro fis-sena. Fis-sena 2012 huwa kien ġie mġharraf biż-żieda fil-kera, iżda hu qalilhom li kien sejjer jibda jmur il-Qorti. Muri l-ittra uffiċjali eżebita, ma jiftakarx li irċevieha. Dwar ix-xogħol jgħid li kien waqalu x-xorok u hu beda jnaddaf. Ix-xorok waqaw fl-ewwel żewġ kmamar. Huwa tkellem ma' Perit hu għamel applikazzjoni sabiex ikun jista' jirraġa l-post. Minn wara li rċieva r-rikors promotur ma kompliex aktar bix-xogħol. In eżami ulterjuri³¹ jikkonferma

²⁸ Nota relattiva tinsab a fol 121 tal-proċess.

²⁹ Xhieda relattiva tibda a fol 254 tal-proċess.

³⁰ Xhieda tibda a fol 212 tal-proċess.

³¹ Xhieda tibda a fol 233 tal-proċess.

li l-applikazzjoni li għamel kien sabiex jitranga dak li waqa'. Kien talab għajjnuna mill-Awtorit  tad-Djar. Giet e ebita dokumentazzjoni.

Illi in kontro-eżami³² jibda billi jgħid li huwa dejjem hallas il-kera kif miftiehem. Mistoqsi jekk i - edola tas-sena 2012 kienitx l-ewwel waħda fejn thallas l-ammont ta' mija, hamsa u tmenin ( 185), jgħid li hu hallas b'dak l-ammont wara li gie mgħarraf biex jagħmel hekk. Mistoqsi jekk jiftakarx li r ieva ittra ufficjali jgħid li ma jiftakarx. Ma jafx jirrispondi għal diversi mistoqsijiet dwar in-nuqqas ta' hlas. Dwar il-ħsara fil-fond jgħid li x'aktarx is-saqaf  eda habba t-travu. Illum dawk ix-xorok għadhom marbuta għax riffidhom. Jgħid li l-post għandu tlett ikmamar u hu qiegħed jirreferi għal-kmamar ta fuq il-k ina. Jispjega li s-soqfa waqgħu xi erba' snin ilu. Hu ma marx għand is-sidien jew il-pulizija izda mar għand il-Perit biex jirringa. Ix-xorok li kien għad fadal neħhihom hu. Jgħid li l-art tal-k ina ma tfarrkitx għax is-saqaf waqa' fuq l-affarijiet. Jgħid li hu ma ridtx ikellem aktar is-sidien għaliex skond hu, t-tifla kienet aggređietu meta mar bil-flus tal-kera. Jgħid li huwa l-irfid seħħ għax beda jibza. Jaqbel li mhux kollha kienu hżiena, izda lanqas ma kienu tajbin. In ri-eżami fl-istess seduta jgħid li s-saqaf li kien mifrud u s-saqaf li waqa huwa differenti.

Illi xehdet ukoll Maria Lourdes Magro. In eżami³³ tgħid li hija llum separat minn ma l-intimat. Tgħid li meta kienu  zewgu fis-sena 1978 kienu marru jgħixu fil-fond mertu ta' dawn il-pro eduri. Hija għamlet xi sitt snin tgħix fil-fond mal-intimat. Tgħaddi sabiex tagħti deskrizzjoni tal-fond kif tiftakru.

Illi xehed ukoll Jeffrey Magro. In eżami³⁴ jgħid li huwa t-tifel tal-intimat u li baqa' jżur id-dar sa sajf ta' qabel ix-xhieda tiegħu (2021). Jgħid li kien hemm

³² A fol 386 tal-pro ess.

³³ Xhieda tibda a fol 262 tal-pro ess.

³⁴ A fol 269 tal-pro ess.

kamra fuq il-kċina li sfrundat xi sitt snin ilu. Jispjega li missieru dejjem ha ħsieb il-post għaliex huwa post antik li kellu bżonn manutenzjoni. Dak li sfronda tnaddaf, iżda sa fejn jaf hu ma ntmiss xejn aktar. Jgħid li lanqas ix-xorok tal-kamra tas-sodda ma huma f'kundizzjoni tajba. Il-kċina m'għadhiex tintuża. Ma sarx bini gdid. In kontro-eżami fl-istess seduta³⁵ jgħid li x-xorok kienu naqra benniena, iżda huwa qatt ma tkellem mas-sid. Jgħid li sa fejn jaf hu l-gebel li waqa' spicċa fuq il-madum tal-kċina. Ma jiftakarx li ta każ l-art tal-kċina. Jgħid li llum Prattikament kull ma fadal hija l-kamra tas-sodda. Jispjega li hu qatt ma daħal fi djalogu mas-sidien. Jagħlaq billi jgħid li kien għen lil missieru jressaq il-materjal meta waqa' s-saqaf.

Eċċezzjoni tal-Prekrizzjoni

Illi qabel xejn għandha tiġi trattata fil-qosor it-tielet eċċezzjoni tal-intimat, li donnha trid li jiġi deċiż li l-azzjoni tar-rikorrenti hija preskritta, skond l-artikolu 2156(ċ) tal-Kapitolu 16 tal-Liġijiet ta' Malta. Il-Bord ikollu jistqarr li ma tantx fehem eżattament il-portata ta' din l-eċċezzjoni (u dan lanqas ma gie ċċarat waqt it-trattazzjoni tal-għeluq) u ċioé' jekk din verament ingħatatx sabiex twaqqaf li-pretensjoni tar-rikorrent jew jekk, b'xi mod, għet imqajma sabiex l-intimat jiddefendi l-kawżali tal-morożita tal-ħlas tal-kera.

Illi f'kull każ, huwa bil-wisq ċar li din l-eċċezzjoni hija totalment infondata. Huwa ben stabbilit li ż-żmien tal-preskrizzjoni irid jiġi eżaminat fid-dawl tal-azzjoni magħmula mir-rikorrent. Għalhekk il-kejl irid isir fuq l-azzjoni kif promossa u mhux fuq xi kawżali li l-intimat jaħseb kellha tkun il-baži tal-azzjoni³⁶. Huwa propju għalhekk li ġudikant għandu jara l-ewwel jekk l-artikolu

³⁵ Din tibda a fol 276 tal-proċess.

³⁶ Fost diversi, il-Bord jissenjala dak li gie raġunat fis-sentenza fl-ismijiet **Falzon Service Station Limited et pro et noe vs Korporazzjoni Enemalta et**, (Rik App Nru: 533/2004/1), mogħtija mill-Qorti tal-Appell (Sede Superjuri) nhar it-23 ta' Novembru 2020 meta ngħad

tal-preskrizzjoni jkun jghodd għal-azzjoni mressqa qabel ma jistharreg il-provi dwar jekk it-terminu jkun għadda jew b'xi mod ieħor sospiż jew rinunzjat³⁷. F'każ li dan ma jkunx applikabbli għall-azzjoni mressqa, allura eżami ulterjuri tal-provi jkun wieħed inutili³⁸.

Illi applikat dan kollu għall-azzjoni tal-lum huwa bil-wisq ċar li r-rikorrent m'huwiex qiegħed jitlob il-ħlas tal-kera tal-fond in kwistjoni iżda qiegħed jitlob ir-ripreża tal-fond tiegħu *inter alia* minħabba morożita fil-ħlas tal-kera. B'hekk l-artikolu utilizzat mill-intimat ma jiċcentra xejn u ma jista' jkun ta' ebda fejda għalih.

Illi għaldaqstant din l-eċċezzjoni hija ħażina u qiegħda tiġi mwarrba. Immiss b'hekk li jiġi kunsidrat il-mertu, li kif rajna huwa bbażat fuq żewġ kawżali distinti.

Mertu – Morozita ta' Hlas

hekk: “*Hekk ukoll tajjeb jinghad li l-ligi taghti għazla lil kull min jiftah kawza kif ifassal l-azzjoni mressqa minnu u hija fuq din l-għazla li jiddependi lezitu tal-istess azzjoni. Dan ifisser li jekk l-attur jagħzel li jressaq ilpretensjonijiet tiegħu kontra parti fuq kawzali partikolari, l-eċċezzjoni li titressaq bhala parti mid-difiza kontra l-azzjoni magħmula kontriha, trid titkejjel fuq dik il-kawzali u mhux fuq xi haga ohra. Kwindi dak li jrid jiġi mistharreg f'din il-kawza huwa jekk in-nuqqas li dwaru l-atturi jilmentaw fil-konfront tal-konvenuti appellati huwiex wieħed marbut mal-kuntratt, kif isostnu l-appellanti jew mod ieħor.*”

³⁷ F'dan is-sens il-Bord jagħmel referenza għas-sentenza fl-ismijiet **Phyllis Farrugia vs Attard Services Limited**, (Rik App Nru: 634/2012/1) mogħtija mill-Qorti tal-Appell (Sede Superjuri) fejn inghad hekk: “*Il-Qorti għalhekk trid li l-ewwel tqis jekk l-artikolu tal-preskrizzjoni li jkun gie eċċepit ikunx jghodd għac-ċirkostanzi tal-azzjoni li l-eċċezzjoni trid twaqqaf, qabel ma tgħaddi biex tistharreg il-provi.*”

³⁸ F'dan is-sens il-Bord jagħmel referenza għas-sentenza fl-ismijiet **Western Company Limited vs Salvu Pisani et**, (Rik App Nru: 718/2022/1) mogħtija mill-Qorti tal-Appell (Sede Superjuri) nhar it-30 ta' Novembru 2023 fejn gie mfakkar hekk: “*..... f'każ li ż-żmien preskrittiv invokat ma jkunx jghodd għall-għamla ta' kawza li tkun, allura jkun ta' xejn li l-Qorti toqgħod tqis il-provi.*”

Illi bhala dahla jinghad li huwa car li din il-kirja hija wahda hekk imsejjha protetta u ghalhekk huma d-dispozizzjonijiet tal-Kapitolu 69 tal-Ligijiet ta' Malta li huma applikabbli ghal dan il-każ. Issa, kif huwa ben maghruf mill-gurisprudenza, din il-ligi speċjali tirrikjedi żewġ interpellazzjonijiet ghal żewġ skadenzi. Ma hemmx ghamla fissa, jew żmien, ta' meta u kif ghandha ssehħ l-interpellazzjoni³⁹, b'dana li l-ligi tippenalizza mhux in-nuqqas ta' hlas iżda t-tardivita' tiegħu. Tajjeb jinghad ukoll li l-interpellazzjoni mhux neċessarjament ghandha ssir mis-sid il-kera biss iżda tista' ssir ukoll minn persuni awtorizzati minnu⁴⁰.

Illi applikat dan kollu ghall-fattispecie ta' dan il-każ, il-Bord jghid li mill-provi din il-morożita giet debitament ippruvata.

Illi fl-ewwel lok jinghad li meta saret l-interpellazzjoni mit-tifla ghad-differenza tal-iskadenzi tas-snin 2010 u 2011, din kienet interpellazzjoni regolari. Wara kollox l-intimat stess jikkonferma dan l-inkontru magħha (ghalkemm jagħzel li jagħmel enfasi fuq affarijiet mhux importanti għar-riżoluzzjoni ta' dan il-każ).

³⁹ Fost diversi il-Bord jagħmel referenza għas-sentenza fl-ismijiet **Virgilia Azzopardi et vs Raymond Farrugia et**, (Rik Nru: 60/2008) mogħtija minn daa il-Bord kif hemm preseduta nhar it-28 ta' Ġunju 2012 (mhux appellata).

⁴⁰ F'dan is-sens issir referenza għas-sentenza fl-ismijiet **Joseph Merceica et vs Christopher Engerer**, (Rik Nru: 203/1998) mogħtija mill-Qorti tal-Appell (Sede Inferjuri) fit-28 ta' Diċembru 2001 fejn inghad hekk: *"Jinghad illi l-Kap. 69 jesigi illi sid il-kera "jitlob il-hlas" tal-kera minn ghand l-inkwilin. Il-ligi bl-ebda mod ma tispecifica kif kellha ssir din it-talba u ghalkemm hu rakkomandat anke mill-gurisprudenza illi jkun sewwa illi l-interpellazzjoni ssir permezz ta' ittra registrata, dan kien jinghad biss ghall-fini tac-certezza tal-prova u bhala salvagwardja kontra l-ambigwita' u l-incertezza tagħha mhux ghaliex il-ligi hekk kienet tirrikjedi. Kien bizzzejjed illi jigi pruvat illi t-talba għall-hlas saret anke jekk bilfomm biss u anke jekk is-sid jagħmilha permezz ta' terzi persuni li jagixxu f'ismu jew b'mod iehor. Hekk per eżempju mhux eskluż illi t-talba tas-sid ghal kera ssir permezz ta' mezz elettroniku bhal e-mail jew chat talk. L-importanti hu illi s-sid ikun f'posizzjoni illi positivamente jipprova illi l-interpellazzjoni saret li tfisser illi hu jkun talab il-hlas u l-inkwilin ikun ircieva dik it-talba". (enfasi tal-Bord).*

Mill-atti⁴¹ jirriżulta li l-intimat għadu moruż f'dan il-pagament sal-lum, u dan mingħajr ebda ġustifikazzjoni.

Fit-tieni lok, fit-tieni interpellazzjoni li ssemmi wkoll is-sena 2013, għalkemm wara din tal-aħħar saret ċedola ta' depożitu, għal dan il-Bord dak id-depożitu ma jstax jissarraf fi hlas, u għalhekk ukoll, għal darba oħra l-intimat għandu meqjus li huwa moruż. Dan qiegħed jingħad minhabba s-segwenti.

Illi mill-provi ma jirriżulta minn imkien li l-intimat offra il-hlas tal-ammont ta' mija, ħamsa u tmenin Ewro (€185), li huwa propju l-ammont li ġie mitlub iħallas, qabel ma għadda sabiex jiddepożita dan l-ammont il-Qorti. Ftit tista' tinftiehem din l-istrategija tal-intimat meta fl-ittra responsiva tiegħu⁴² jgħid li ma hemmx pretensjoni fuq dan l-aħħar ammont, iżda minn flok offra l-hlas lis-sid qabad u ttanta jehles billi jhejji dik iċ-ċedola. Dan ifisser ukoll li ma kien hemm xejn ħażin lir-rikorrent (jew aħjar it-tifla tiegħu), irrifjutat il-hlas ta' ħamsin Ewro għas-sena 2013, meta l-liġi kienet timponi minimu tal-ammont li effettivament ġie depożitat.

Illi huwa ben risaput li sabiex d-depożitu permezz ta' ċedola jitqies bħala hlas (u estinzjoni ta' dik l-obbligazzjoni) irid l-ewwel jiġi pruvat li kien hemm offerta tal-hlas u din giet rifjutata mingħajr ebda raġuni⁴³. Jekk persuna ma tipprovax dan

⁴¹ Minn imkien ma nstab li l-intimat offra dan il-hlas u ċioé id-differenza għal dawn l-iskadenzi. Miċ-ċedoli depożitati wkoll ma jirriżultax li ġie depożitati dan l-ammont (għalkemm wiehed ikollu jara jekk li kieku seħħ hekk dan kellux jitqies bħala pagament regolari).

⁴² Ara fol 4 tal-proċess.

⁴³ Artikolu 943 tal-Kapitolu 12 tal-Liġijiet ta' Malta u l-effetti msemmija fl-artikoli 1173 u 1174 tal-Kapitolu 16 tal-Liġijiet ta' Malta.

allura jkun ifisser li l-ħlas effettivament ma sarx⁴⁴. Il-Qrati tagħna kellhom issa diversi okkażjonijiet jeżaminaw dan fil-qafas tal-ligi speċjali tal-kera⁴⁵.

Illi stabbilita l-morozita tal-ħlas da parti tal-intimat, kien jispetta lilu mbagħad iġib raġunijiet serji u konvinċenti il-ġhala huwa kien hekk tardiv. Il-Bord, wara li eżamina x-xhieda tiegħu diversi drabi, ikollu jistqarr li din ir-raġuni ma ngābitx⁴⁶.

⁴⁴ Fost diversi, il-Bord jissenjala s-sentenza fl-ismijiet **Ian Spiteri vs Angelique Xerri**, (Rik App Nru: 556/18/1) mogħtija mill-Qorti tal-Appell (Sede Superjuri) nhar il-31 ta' Mejju 2023, fejn, b'riljev minn ġurisprudenza preċedenti ġie mfisser hekk: *"Fuq ix-xaqliba l-oħra, l-konsegwenza li jġib miegħu xenarju fejn id-depożitu li ma jkunx sar "skont il-ligi" hija mbagħad misjuba fl-Artikolu 1174(1) tal-Kap. 16 tal-Liġijiet ta' Malta. F'dan l-artikolu nsibu li "Id-depożitu m'għandux l-effetti msemminjin fl-aħħar artikolu qabel dan jekk il-kreditur ma jkunx qabel irrifjuta offerta valida". Każ partikolari li fih inxtehet aktar dawl fuq dan l-artikolu kien dak fl-ismijiet ta' Remigio Camilleri et. v. Joseph Caruana Soler et., deċiż mill-Prim'Awla tal-Qorti Ċivili, fis-27 ta' April, 1965, u li fih intqal b'mod partikolari li: "biex depożitu ġudizzjarju jkun validu jrid jiġi preċedut minn offerta tas-somma kollha dovuta, minn rifjut ta' l-istess offerta, u minn depożitu a favur tal-kredituri kollha u mhux ta' wieħed minnhom biss". Element essenzjali għas-siwi ta' depożitu ġudizzjarju huwa għalhekk li l-kreditur irid ikun qabel xejn irrifjuta li jaċċetta l-ħlas;"*

⁴⁵ Il-Bord jagħmel referenza għas-sentenza fl-ismijiet **Doris Mallia vs Paul Briffa**, (App Ċiv Nru: 111/1995/1) mogħtija mill-Qorti tal-Appell (Sede Inferjuri) nhar it-22 ta' Novembru 2022 fejn intqal hekk: *"Kuntrarjament għal dak ritenut mill-appellanti l-fatt li hu ddepożita l-kera hu gie b'daqshekk ezegwixxa l-obbligu tiegħu ma jsib l-ebda riskontru mil-ligi li hu stess jinvoka. Dan għaliex ai termini tal-Artikolu 1174 (1) tal-Kodici Civili, id-depożitu m'għandux l-effett li "jiswa daqs il-ħlas" (Art 1173 (2) tal-Kap 16) jekk il-kreditur (intiz f'sens lat) "ma jkunx qabel irrifjuta offerta valida". Fost il-kondizzjonijiet għall-validità ta' din l-offerta hemm dik li din "tkun saret fil-lok skond il-ftehim, jew, jekk ma jkunx hemm ftehim, skond il-ligi, il-ħlas għandu jsir" (Art 1175 (f) tal-Kodici Civili). Huwa sintomatiku minn dawn id-disposizzjonijiet illi jekk ma tkunx saret offerta, u din trid tkun wahda valida, għal kull wahda mill-iskadenzi tal-kera skadut, id-depożitu ta' l-ammont mhux magħmul validament. Dwar x'jikkostitwixxi offerta valida vide "Grazia Pulis –vs Antonio Cutajar", Prim'Awla, Qorti Civili, 26 ta' Ottubru 1957." B'żieda ma din, il-Bord jirreferi wkoll għas-sentenza fl-ismijiet **Alfred Falzon Sant Manduca et vs L-Avukat Henry sive Harry Vassallo et**, (App Nru: 79/15/1) mogħtija mill-Qorti tal-Appell (Sede Inferjuri) nhar il-5 ta' Ottubru 2018 fejn ukoll ingħad hekk: *"Għalkemm mill-provi rrizulta li ddepożitaw il-kera filqorti, mhemmx prova li qabel kienu offrew il-ħlas lill-appellanti. Depożitu filqorti jekwivali għall-pagament fejn tkun saret offerta ta' ħlas lill-kreditur u jkun irrifjutha (artikoli 1173 u 1174 tal-Kodici Civili)"**

⁴⁶ Hija ċelebri u spiss ċitata s-sentenza fl-ismijiet **Joseph Darmanin et vs Giljan Cutajar**, (Rik Nru: 33/2002/1) mogħtija mill-Qorti tal-Appell (Sede Inferjuri) nhar it-23 ta' Novembru 2003 fejn ġie mfakkar hekk: *"Opportunement, pero`, tajjeb li jiġi registrat illi l-ligi, u izjed u izjed, il-ġurisprudenza ma jidherx li jikkontentaw ruħhom bis-semplici konstatazzjoni teknika f' materja ta' morozita`. Effettivament, fil-prattika, huwa konkordament ricevut illi l-morozita` ma kellhiex titkejjel semplicement fuq il-metru tal-kelma tal-ligi in kwantu dan jitqies ferm il-bogħod mill-ispirtu tal-ligi appozitament promulgata biex tipprotegi lill-kerrej. Biex tabilhaqq ikun jidher li qed issir verament gustizzja kien jokkorri li l-materja tiġi eżaminata fir-realta`*

Anzi, aktar ġie ppruvat li l-intimat wera n-nuqqas totali tal-obbligazzjoni tiegħu u sempliciment kompla bit-triq li qabad bħala xi forma ta' pika⁴⁷. Ta' dan l-intimat jkollu jistqarr li *imputet sibi*.

Illi b'hekk il-Bord isib li din il-kawżali hija ġustifikata u qiegħda tiġi akkolta.

Mertu – Tibdil Strutturali

Illi jingħad mill-ewwel li għad li l-iffokar tal-azzjoni tar-rikorrent (u d-difiża tal-intimat) kienet aktar ikkonċentrata fuq dan l-aspett tal-vertenza, minn eżami tal-provi eżebiti din il-kawżali ma tirriżultax ippruvata. Il-kawżali m'hijiex imsejsa fuq allegata ħsara fil-fond in kwistjoni iżda hija biss u esklussivament fuq tibdil strutturali fil-fond mingħajr permess tas-sid. Dan qiegħed jiġi ċarat għaliex fejn fil-każ ta' ħsarat l-eżami jkollu jsir fuq xi ommissjoni tal-inkwilin, din il-kawżali tirrikjedi eżami ta' eġmili pożittiv tiegħu⁴⁸.

tac-cirkustanzi kollha attendibbli. Dan bl-iskop li jiġi accertat “jekk kienx hemm xi ġustifikazzjoni oggettivament ragonevoli u legalment sostenuta biex jiġġustifika l-morozita`.” Ara f' dan is-sens id-decizjonijiet fl-ismijiet “Maria Concetta Vella -vs- Federico Galea nomine”, Appell, 24 ta' Jannar 1997 u “Doris Attard -vs- Julian Borg”, Appell, 28 ta' Gunju 2001. Indubitant, anke għaliex dan hu hekk pacifiku, “meta jkun hemm cirkustanzi li jiġġustifikaw l-atteggjament ta' l-inkwilin fin-nuqqas tiegħu li josserva l-obbligi, huwa ma jiddekkadix mid-dritt tiegħu biex tiġi lili mgedda l-lokazzjoni.” Ara Kollez. Vol. XL P I p 269 u Vol. XXXIII P I p 385, fost bosta oħrajn;” (enfasi tal-Bord),

⁴⁷ Jghoddu hawn dak li ntqal u ġie deċiż fis-sentenza fl-ismijiet **Louis Merceica vs Emanuel Spiteri**, (App Ċiv Nru: 48/2000/1) mogħtija mill-Qorti tal-Appell (Sede Inferjuri) nhar is-17 ta' Marzu 2003 fejn similmment ġie deċiż hekk: *Fil-każ de quo l-Qorti ma tista' tirravisa l-ebda cirkostanza ġustifikatorja li kapaci ssalva lill-appellant middekkandenza tad-drittijiet tiegħu. Ma giet ippruvata l-ebda offerta tal-hlas tal-keru li tista' titqies ukoll valida, u lanqas li tali offerta giet ingustament rifjutata. Anzi, għal kuntrarju, l-appellat kategorikament jinnega li sarulu offerti ta' hlas (fol 33). Kif manifest aktar il-fuq il-Qorti takkorda aktar kredibilita` li-xhieda tas-sid milli dik tal-kerrej appellanti. Oggettivament u bħala fatt tirriżulta provata l-morozita`. Kien allura jispetta lill-appellanti li jipprova kemm il-buona fede tiegħu kif ukoll ir-ragunijiet ġustifikattivi għallinadempjenza kontrattwali tiegħu. L-oneru tal-prova għalhekk kien jinkombi fuqu. Din il-prova l-appellanti mhux ma pproducihiex imma r-rizultanzi processwali jipprovaw se mai il-kontra u jiskreditawha”*

⁴⁸ Issir referenza għas-sentenza fl-ismijiet **Gaetana Debattista et vs Loreta Maria Cachia et**, (Rik App 46/2009) mogħtija mill-Qorti tal-Appell (Sede Inferjuri) mogħtija nhar il-10 ta' Marzu 2017 fejn f'kwistjoni simili intqal hekk: *“F'dan il-każ l-inkwilini nehew il-fdalijiet ta'”*

Illi mill-assjem tal-provi, b'żieda wkoll ma dak riskontrat mill-Periti Membri Tekniċi tal-Bord⁴⁹, ma jirriżultax li saru xi xogħolijiet, jew jekk sar xi haġa⁵⁰, din kienet ta' tant entita minima li m'għandhiex twassal għas-sanzjoni tal-iżgumbrament⁵¹.

Illi filwaqt li huwa ben ippruvat (u anke ammess) li saret applikazzjoni mal-Awtorità tal-Ippjanar għal xi xogħol, dan il-Bord huwa moralment konvint li dan kien hekk neċessarju minhabba l-kollass tas-saqaf u dan minhabba l-istat perikoluż tal-ambjenti tal-fond. Madankollu, din l-applikazzjoni twaqqfet u b'hekk ma jistax jingħad li l-intimat għamel xi xogħolijiet. Ir-relazzjoni peritali ukoll taqbel li ma sar l-ebda xogħol u dan il-Bord qiegħed jistrieħ fuq din il-konkluzjoni⁵². Għalhekk din il-kawżali qiegħda tiġi respinta.

*saqaf zghir li sfronda. Il-qorti ma tarax li dan jidhol f'kawżali ta' alterazzjoni strutturali. Li saqaf ta' kamra jisfronda, il-qorti pjuttost tikkunsidrah bhala hsara li saret lill-fond. Pero' din mhijiex wahda mill-kawżali fl-azzjoni li pproponew l-appellati. **L-ilment ta' sidien il-kera kif propost fir-rikors promotur hu wiehed, li l-inkwilini għamlu xogħlijiet fil-fond mingħajr l-awtorizzazzjoni tas-sid. Għaldaqstant, l-ilment hu bazat fuq azzjoni tal-inkwilin u mhux ommissjoni**" (enfasi tal-Bord).*

⁴⁹ Dawn jindikaw b'mod skjett (u jikkonfermawh fit-twegibiet tagħhom) li ma sabu l-ebda evidenza ta' xogħolijiet fil-fond.

⁵⁰ Irid jiġi mfakkar li, ġeneralment, id-dubju f'dawn it-tip ta' kawżi għandu jmur favur l-inkwilin. F'dan ir-rigward ara s-sentenza tal-Qorti tal-Appell (sede Inferjuri) fl-ismijiet **Maria Dolores Buttigieg et vs Rosina Stagno** (Rik. Nru 9/2004/1) mogħtija nhar il-31 ta' Jannar 2014, fejn intqal; "*Prova din li trid tkun mhux biss attendibbli izda trid ukoll tkun tali li tikkonvinci lil min irid jiggudika illi manifestament hi wahda perswasiva u mingħajr ombra ta' dubju. Dan anke għaliex, kif drabi ohra ripetutamente imtenni, f' kaz ta' dubju fl-interpretazzjoni tal-fatti dak id-dubju għandu jmur favur il-kerrej. Dan in bazi għall-konsiderazzjoni wkoll illi l-iskop tal-ligi mhux dak li tivvantaggja lis-sid b'mod li jkun jista' japprofitta ruhu minn kwalunkwe cirkostanza biex jippriva lill-kerrej mit-tgawdija tal-haga lilu mikrija (Kollez. Vol. XXXI P I p 110; Vol. XXXVI P I p 168)". Ara sentenza tal-Qorti tal-Appell tal-11 ta' Frar 2004 fil-kawża fl-ismijiet "Salvina Falzon et -vs- Edward Agius et"*

⁵¹ Fost diversi, il-Bord jirreferi għas-sentenza fl-ismijiet **Cynthia Debono et vs Joseph Tanti et**, (App Civ Nru: 62/2001/1) mogħtija mill-Qorti tal-Appell (Sede Inferjuri) nhar il-1 ta' Diċembru 2004.

⁵² Issir referenza għal dak jgħid il-ġurista **Michele Taruffo** fil-ktieb tiegħu **Verso la Decisione Giusta** fejn dan jamplifika hekk: "*Bisogna d'altronde considerare che il giudice non opera da solo e nel vuoto. La prova scientifica si forma e si acquisisce nel contraddittorio delle parti, e cioè comporta almeno due conseguenze di rilievo. La prima è che anche gli avvocati debbono disporre delle conoscenze di carattere epistemologico necessarie per un impiego razionale delle prove scientifiche, ad esempio per verificare preliminarmente la loro attendibilità e*

Konkluzjoni

Għaldaqstant dan il-Bord qiegħed jiddeċiedi din il-vertenza billi:

- 1) Jiċhad l-ewwel (1), it-tieni (2), it-tielet (3) u r-raba' (4) eċċezzjoni tal-intimat.
- 2) Jilqa' il-ħames (5) u s-sitt (6) eċċezzjoni tal-intimat.
- 3) Jilqa' t-talba tar-rikorrent fuq il-kawżali tal-morożita ta' hlas tal-kera biss u għalhekk jawtorizza lir-rikorrent jirriprendi l-pussess tal-fond 1, Sqaq Numru 1, Triq Sant' Anna, l-Qrendi u jordna lill-intimat sabiex jirrilaxxa u jivvaka mill-imsemmi fond fi żmien sittin (60) jum mid-data ta' din is-sentenza.

L-ispejjeż ta' dawn il-proċeduri jithallsu nofs bin-nofs bejn il-partijiet⁵³.

Dr Joseph Gatt LL.D.

Maġistrat

Annalise Spiteri

Deputat Registratur

controllare la qualità degli esperti di cui si servono come periti di parte. Naturalmente gli stessi criteri servono per valutare l'attendibilità delle altre perizie di parte, ed anche per verificare la qualità dell'esperto nominato dal giudice. La seconda conseguenza è che i difensori, eventualmente per mezzo dei loro periti, possono fornire al giudice gli elementi necessari per una valutazione critica approfondita delle prove scientifiche acquisite al processo. Sotto questo profilo spetta alle parti e ai loro difensori il diritto e il dovere di collaborare con il giudice per un corretto apprezzamento di queste prove" – G. Giappichelli Editore, 2000, Kapitolu 20 intitolat La scienza nel processo: problemi e prospettive, a fol 295. Rilevanti hawn dak li jrid l-artikolu 23 tal-Kapitolu 69 tal-Liġijiet ta' Malta. F'dan is-sens, wieħed huwa mistieden jara dak li ġie deċiż fis-sentenza fl-ismijiet **81 & 82 Limited vs Paul Piscopo et.** (App Nru: 144/2020) mogħtija mill-Qorti tal-Appell (Sede Inferjuri) nhar is-26 ta' Lulju 2023.

⁵³ Dan għaliex waħda miż-żewġ kawżali ġiet miċhuda.